



# Mitt Sena mill-Innu 'Nadurawk ja Hobz tas-Sema'

minn Peter Paul Ciantar

peterp@maltanet.net

Inkitbu diversi artikli dwar il-famuż Kungress Ewkaristiku li kien sar f'Malta mitt sena ilu fl-1913... grajja li għall-istorja ekkleżjali ta' pajjiżna kienet l-akbar waħda wara l-miġja ta' San Pawl fostna u naturalment iż-żjajjar ta' żewġ Papiet f'pajjiżna li seħhew fi zmienna.

Għal dan l-24 Kungress Ewkaristiku li kien sar bejn it-23 u s-27 ta' April, kienu ġew Malta hames Kardinali (wieħed minnhom il-Kardinal Ferrata, il-Prelat tal-Papa) u diversi isqfijiet mid-dinja kollha. F'Malta kienu saru festi kbar, kemm fil-knejjes tagħna kif ukoll fuq barra.


Jien għandi rrikordjata intervista mas-Sur Ġanni Cilia, is-Surmast tal-Iskola tal-Imgarr, dwar dak li kien ra huwa stess f'April 1913 fl-okkażjoni ta' dan il-Kungress Internazzjonali.

Niftakru jghidli li kien baqa' impressjonat bix-xena tal-Port il-Kbir waqt it-tberik tal-baħar u l-purċissjoni grandjuża li qatt ma kien ra bħalha qabel. Is-Sur Cilia (hu l-Monsinjur Anton Cilia ta' *Malta Missjunarja*) kien qalli fl-intervista li tant kien hemm fratelli minn Malta kollha jakkumpanjaw f'din il-purċissjoni li harġet mill-Konkatedral ta' San Ġwann li meta l-purċissjoni kienet waslet il-Furjana hdejn it-tribuna armata għall-okkażjoni, il-fratelli kienu għadhom herġin minn San Ġwann.

## Żewġ Tifkiriet Importanti

Mitt sena wara... illum nista' ngħid li żgur hadd ma għadu jiftakar dan il-Kungress Ewkaristiku, iżda l-memorja tiegħu żgur li tibqa' hajja f'pajjiżna u hija mnaqqxa f'żewġ tifkiriet importanti.

Dawn huma l-Monument ta' Kristu Re ta' Antonio Sciortino (monument b'tifkira tal-Kungress) mwaqqaf xi snin wara fil-post fejn kienet saret it-Tribuna tal-Kungress, u l-innu famuż *T'Adoriam Ostia Divina* jew kif nafuh aktar *Nadurawk Ja Hobz tas-Sema*.



Dun Karm Psaila – l-awgur tal-innu sabiħ 'Nadurawk, ja Hobz tas-Sema'.

Dan hu innu reliġjuż u suppost huwa għal qalb il-Maltin hafna, bi kliem ta' Dun Karm Psaila u mużika ta' Ġuzeppi Caruana. L-innu oriġinarjament inkiteb bit-Taljan *T'Adoriam Ostia Divina*, u kien tkanta għall-ewwel darba minn kor tat-tfal waqt dan il-Kungress. Dan l-innu kien seraq il-qlub ta' dawk kollha prezenti.

Artiklu u studju interessanti hafna dwar dan l-innu kitbu hija, Dr. Philip Ciantar (*Lecturer* l-Università), u kien deher stampat fil-ktejjeb tal-festa tal-Għaqda Kazin Banda San Filep ta' Haż-Żebbuġ fis-sena 2012. Dnub li dan l-artiklu ma rajtu stampat imkien iżjed.

## Studju Riċerka

F'dan l-istudju riċerka, hija jtkellem dwar it-twelid ta' dan l-innu. Hu jghid hekk: "Kif beda dan l-innu jirrakkontah Dun Karm innifsu f'artiklu li kien kiteb fl-1944 fil-ħarġa ta' Marzu tal-*gurnal Il-Malti*."

Dun Karm jispjega kif għodwa waħda, waqt li kien fi Triq Irjali l-Belt (illum Triq Repubblika), mar fuqu Ġuzeppi Caruana u talbu jkittiblu f'it-versi għal innu li kellu jtkanta waqt it-tqarbin fil-ġranet tal-Kungress.

L-għada, Dun Karm werja xi versi ta' dan l-innu lil Caruana, imma deher li l-poeta ma kienx sodisfatt bihom, tant

li lil Caruana qallu li m'għogħbux u li kien se joħodlu xi haġa aħjar l-għada.

Dun Karm ikompli jispjega kif l-għada reġa' ltaqa' ma' Caruana fil-Konkatedral ta' San Ġwann u lil dan urieh dawk il-versi bit-Taljan li aktar tard inqalbu f'għadd ta' lingwi, fosthom il-Malti, minn Dun Karm stess.

Minn hawn bdiet il-mixja internazzjonali ta' dan l-innu tant sabiħ li mingħajr dubju ta' xejn jirrifletti s-solennità kbira tal-Ostja Divina magħgħuna ma' ambjent shiħ Malti.

Wara l-Kungress Ewkaristiku Internazzjonali tal-1913, il-Knisja f'Malta kienet ghamlet Kungress Ewkaristiku Djoċesan fl-1939. Dan ir-ritratt juri l-folla fuq il-fosos tal-Furjana f'wahda mil-laqgħat ta' dan il-Kungress tal-1939.



### Jitkanta għall-Ewwel Darba

Hija fl-istess kitba tiegħu jgħid li peress li l-innu kellu jitkanta mit-tfal tad-duttrina wara t-tqarbina fil-Knisja San Publiju l-Furjana, id-direttur tal-istess ċentru ħa l-inizjattiva li jistampa xi ftit kopji tal-innu. Ha ħsieb ukoll li jagħmel bl-idejn kopji bil-mużika tal-innu biex jitqassmu flimkien mal-versi.

Sfortunatament, imma, thallew barra minn dawn il-kopji kemm l-isem ta' Dun Karm (l-awtur) u kemm dak ta' Ġużeppi Caruana bħala l-kompożitur.

Meta tkanta, l-innu ntgħoġob ħafna, tant li xi isqfijiet barranin talbu kopja tal-mużika u l-kliem tiegħu biex jieħduhom magħhom pajjiżhom. Minn dak il-mument intilfet kull identità Maltija ta' dan

l-innu internazzjonali.

Din lilna l-Maltin tweggagħna ħafna li innu bħal dan ma hemmx magħgun fih l-ismijiet tal-Maltin li ħolquh. Infatti s-sena l-oħra, f'Ġunju gie fuqi ħabib tiegħi minn Haż-Żebbuġ, is-Sur Philip Bugeja, diletant kbir tal-films u qalli li kien għadu kif qara l-artiklu ta' hija Philip dwar dan l-innu tal-Kungress *T'Asoriam Ostia Divina*.


Dan il-ħabib qalli: "Ara kemm huwa innu internazzjonali. Fil-film b'direzzjoni ta' Vittorio de Sica *Ladri di Biciclette* (1948), il-protagonist tal-film jidhul iddisprat fil-knisja (wara li kienu serqulu l-għajxien tiegħu u tal-familja – ir-rota) u jhoss ftit tal-mistrieħ hekk kif jisma' l-innu *T'Asoriam Ostia Divina* li kien qed jitkanta waqt it-tqarbin f'din il-knisja f'Ruma."

Qalli wkoll li fil-lista ta' ismijiet ta' dawk kollha involuti f'dan il-film *black & white* li jidhru wara l-film, l-ismijiet ta' Caruana u Psaila ma jidhru mkien.

Insemmi wkoll li dan l-innu kien wiehed mill-innijiet ħafna għal qalb il-Papa Ġwanni Pawlu II. Fil-fatt dan gie rrapurtat f'*L'Osservatore Romano*, il-gazzetta ufficjali tal-Vatikan.

Jiena jiddispaċini li dan l-innu tant sabiħ tilef l-identità Maltija, u aktar u aktar jiddispaċini li f'pajjiżna wkoll inħoss li warrabna dan l-innu biex floku dahħalna innijiet oħrajn (anke barranin) li mingħajr tlaqliq ta' xejn ngħid li lanqas biss jibdeu hdejn dan l-innu tal-poeta Dun Karm u l-kompożitur Ġużeppi Caruana.

F'April ta'din is-sena, *T'Asoriam Ostia Divina* jew kif nafuh aħna l-Maltin *Nadurawk, ja Hobż tas-Sema* għalaq mitt sena mit-twelid tiegħu.



ĊENTINARJU TAL-KUNGRESS EWKARISTIKU INTERNAZZJONALI (1913-2013)

Il-Hadd, 27 ta' April 1913: Fit-8.00 ta' filgħodu saret quddiesa pontifikali fil-Konkatedral ta' San Ġwann ċelebrata mill-Kardinal Legat tal-Papa u wara Benedizzjoni Papali. Fi tmiem il-Pontifikal saret purċissjoni mill-Konkatedral li mxiet lejn il-Furjana. Fiha ħadu sehem is-Socjetajiet Kattolici, il-Kongregazzjonijiet, il-Konfraternitajiet, il-Kleru, il-Kappillani, il-Kapitli tal-Katedral ta' Malta u ta' Ghawdex, id-Dinjitarji kollha li kienu ħadu sehem fil-Kungress, il-Kumitat Permanenti tal-Kungressi Ewkaristiċi Internazzjonali, li l-Kumitat Ġenerali lokali u l-Korpi Kostitwiti.